

I

(Riżoluzzjonijiet, rakkomandazzjonijiet u opinjonijiet)

OPINJONIJIET

IL-KUMITAT EKONOMIKU U SOĊJALI EWROPEW

L-467 SESSJONI PLENARJA TAT-8 U D-9 TA' DIĊEMBRU 2010

Opinjoni tal-Kumitat Ekonomiku u Soċjali Ewropew dwar l-'Istrateġija tal-Energija għall-2011-2020'

(Opinjoni esploratorja)

(2011/C 54/01)

Relatur: **is-Sur HERNÁNDEZ BATALER**

Nhar it-12 ta' Meju 2010, il-Kummissjoni Ewropea ddeċidiet, b'konformità mal-Artikolu 304 tat-Trattat dwar il-Funzjonament tal-Unjoni Ewropea, li tikkonsulta lill-Kumitat Ekonomiku u Soċjali Ewropew dwar

l-Istrateġija tal-Energija għall-2011-2020

(Opinjoni esploratorja).

Is-Sezzjoni Speċjalizzata għat-Trasport, l-Energija, l-Infrastruttura u s-Soċjetà tal-Infommazzjoni, inkarigata sabiex tipprepara l-hidma tal-Kumitat dwar is-suġġett, adottat l-opinjoni tagħha nhar is-16 ta' Novembru 2010.

Matul l-467 sessjoni plenarja tiegħu li saret fit-8 u d-9 ta' Diċembru 2010 (sessjoni tad-9 ta' Diċembru 2010), il-Kumitat Ekonomiku u Soċjali Ewropew adotta din l-opinjoni b'138 vot favur, 40 vot kontra u 21 astensjoni.

1. Introduzzjoni u Sommarju

1.1 Il-Kummissjoni Ewropea behsiebha tadotta Strateġija tal-Energija għall-2011-2020 u Pjan ta' Azzjoni għal sistema ta' enerġija b'livell baxx ta' emissjonijiet ta' karbonju sal-2050. Hija talbet lill-Kumitat ihejji opinjonijiet esploratorji dwar dawn iż-żewġ suġġetti bħala kontribut għal hidmiethom.

1.2 Il-Kumitat bi pjaċir jinnota li dawn iż-żewġ suġġetti qed jiġu żviluppati flimkien. L-investiment fis-settur tal-enerġija huwa wiehed fit-tul, u huwa ferm importanti li l-istrateġija għall-ghaxar snin li ġejjin tkun waħda li taħdem biex jinkisbu l-ghanijiet iktar fit-tul għall-2050.

1.3 Il-Kummissjoni harġet dokument ta' valutazzjoni, "Lejn strateġija ġdida tal-enerġija għall-Ewropa 2011-2020" bħala bażi għall-konsultazzjoni. F'din l-opinjoni l-ewwel Taqsima tippreżenta fil-qosor il-fehmiet u r-rakkomandazzjonijiet tagħna. It-tieni Taqsima tispjega fil-qosor għadd ta' temi ġenerali li għandhom jiġu ttrattati f'din l-istrateġija. Imbagħad it-Taqsima 3 tikkummenta dwar il-kwistjonijiet partkolari li tqajmu għad-diskussjoni fid-dokument ta' valutazzjoni tal-Kummissjoni.

1.4 Tul l-aħħar 200 sena, id-dinja ddependiet l-iktar mill-karburanti fossili għall-enerġija u t-trasport. Matul dan iż-żmien kienu disponibbli għall-estrazzjoni sorsi abbondanti ta' karburanti fossili bi prezzijiet komparattivament irhas, u dawn ippermettew li d-dinja żviluppata tikseb zieda enormi fil-produttività u l-istandards tal-ghajxien.

1.5 Madankollu, fl-erbghin sena li ġejjin il-biċċa l-kbira tal-esperti jaqblu li l-provvisti taż-żejt u tal-gass ser isiru anqas abbundanti u se jkun hemm kompetizzjoni qawwija u prezzijiet oghla għar-riżorsi li jkun baqa'. Il-faham probabbilment ser jibqa' relattivament aktar abbundanti, u x'aktarx se jkun hemm inqas riskju ta' limitazzjonijiet serji fil-provvista tul is-seklu li jmiss. Iżda d-dinja tehtieg b'mod urġenti li tnaqqas il-livell tal-emissjonijiet tas-CO₂ mill-hruq tal-karburanti fossili sabiex jiġi evitat tibdil fil-klima katastrofiku; u dan japplika għall-faham daqs kemm japplika għaž-żejt u l-gass.

1.6 Għalhekk id-dinja tehtieg li tittrasforma l-bażi tal-enerġija tagħha kif ukoll l-użu tal-enerġija sal-2050. Għandu jsir kull sforz biex jintużaw aktar id-diversi sorsi alternattivi ta' enerġija kollha mill-iktar fis possibbli. Fil-każijiet fejn ikomplu jintużaw il-karburanti fossili, ser ikun mehtieg li l-biċċa l-kbira tal-emissjonijiet tal-karbonju tagħhom jingabru minn ras il-ġhajn biex jinħażnu jew jintużaw mill-ġdid halli jiġi evitat li jiġu rilaxxati fl-atmosfera. U f'kull settur l-enerġija tehtieg li tintuża b'mod hafna aktar effiċjenti mil-lum.

1.7 Il-ġestjoni effettiva ta' din it-trasformazzjoni hija wahda mill-akbar sfidi li s-soċjetà u l-gvernijiet qed jiffaċċjaw fis-seklu 21. Din ser tehtieg approċċ ġdid fl-ipprezzar tal-enerġija u tas-servizzi tal-enerġija sabiex ikun żgurat, b'mod partikolari, li l-użu tal-karburanti fossili jerfa' l-prezz kollu tal-piż tas-CO₂ li dan jimponi fuq id-dinja, investment massiv fit-teknoloġiji ġodda, shubiji ġodda b'sahhithom bejn l-industrija u l-gvernijiet sabiex tinholq l-infrastruttura mehtieġa, u trasformazzjoni tal-attitudnijiet tal-pubbliku fir-rigward tal-użu tal-enerġija u l-ispejjeż tagħha.

1.8 Il-pajjiżi ser ikollhom jaħdmu flimkien mill-viċin biex jiksbu l-bidliet mehtieġa. Fl-istess hin il-proċess tat-trasformazzjoni nnifsu ser ikun intensament kompetittiv. Ser ikun hemm kompetizzjoni harxa għall-aċċess għas-sorsi li jifdal taż-żejt u l-gass, fl-istess hin meta jibdeu jinbtu oqsma ġodda għall-kompetizzjoni fl-iżvilupp ta' sorsi alternattivi ta' enerġija u fil-prodotti u servizzi li huma effiċjenti fl-użu tal-enerġija. Il-pajjiżi u r-reġjuni li jagħmlu progress minn kmieni lejn effiċjenza akbar fl-użu tal-enerġija u implimentazzjoni effettiva ta' enerġija alternattiva se jsahhu l-pożizzjoni kompetittiva tagħhom. Dawk li ser jittlajjaw u jittardjaw it-trasformazzjoni ser jiskopru li l-pożizzjoni kompetittiva tagħhom saddet.

1.9 L-Ewropa u l-Unjoni Ewropea issa jinsabu fi stadju kritiku ta' din l-evoluzzjoni. L-Ewropa għandha raġunijiet b'sahhithom biex tagħti spinta 'l quddiem lil din it-trasformazzjoni peress li tiddependi hafna fuq l-importazzjonijiet barranin taż-żejt u l-gass u hija vulnerabbli għal kwalunkwe limitazzjoni li jista' jkun hemm fuq dawn il-provvisti. Kienet ukoll fuq quddiem tal-kuxjenza pubblika u politika li dejjem qed tikber dwar it-theddida tat-tibdil fil-klima u wasslet għall-iżvilupp ta' uħud mis-sorsi alternattivi tal-enerġija li ser ikunu mehtieġa, u miżuri sabiex tiżdied l-effiċjenza fl-użu tal-enerġija f'uħud mis-setturi ewlenin.

1.10 Iżda l-Ewropa m'għandhiex tikkuntenta bis-sitwazzjoni attwali. Il-proċess ta' trasformazzjoni għadu ma benieħ biżżejjeħ momentum biex jipproċedi bis-sahha tiegħu stess, u jista' faċilment jaqa' lura minħabba d-diffikultajiet ekonomiċi attwali u minħabba l-viżjoni fil-qosor li dawn iġibu magħhom. Sadattant

pajjiżi u reġjuni oħra bħalma huma ċ-Ċina u l-Istati Uniti jinsabu lesti sabiex jieħdu azzjoni rapida. Iċ-Ċina, b'mod partikolari, x'aktarx issir kompetitur vigoruż hafna fl-iżvilupp tas-sorsi ta' enerġija alternattivi.

1.11 Huwa ta' importanza vitali għall-Ewropa li din tiżviluppa dinamizmu ġdid għat-trasformazzjoni tal-enerġija. L-istrateġija tal-enerġija l-ġdida tal-UE tista', u għandha, tippovdi l-qafas sabiex dan jiġi stabbilit. Għandha tfassal għanijiet u miri kif ukoll tispjega fil-qosor il-miżuri u l-istrutturi li jinhtieġu biex dan jinkiseb. Jehtieg li l-adozzjoni tal-istrateġija mill-Kunsill u l-istituzzjonijiet tkun l-okkażjoni għall-mobilizzazzjoni ta' rieda politika, soċjetali u kummerċjali magħquda għall-bidliet mehtieġa. Hija opportunità li ma tistax tiġi injorata jew imberbqa.

2. Elementi Ewlenin tal-istrateġija

2.1 L-Istrateġija tal-Enerġija l-ġdida għall-Ewropa bejn l-2011 u l-2020 għandha tkun ibbażata fuq mill-inqas tliet pilastri: is-sigurtà tal-provvista, ekonomija b'livell baxx ta' emissjonijiet ta' karbonju u l-kompetittività tal-enerġija. Il-Kumitat jappoġġja l-isforzi li saru biex tinbeda t-transizzjoni lejn ekonomija b'livell baxx ta' emissjonijiet ta' karbonju u biex tittejjeb is-sigurtà tal-provvista tagħha, però jiddispaċiħ li l-kwistjoni tal-kompetittività tal-enerġija nġhatat ftit wisq attenzjoni fid-dokument ta' evalwazzjoni tal-Kummissjoni ta' Mejju 2010 intitolat "Towards a new energy strategy 2011-2020" (Lejn strateġija tal-enerġija ġdida għall-2011-2020). Hemm riskju reali li jkun hemm rilokazzjoni tal-emissjonijiet tal-karbonju u tal-impjiegi minħabba l-ispejjeż kumulattivi tal-politiki kollha tal-enerġija, sakemm ma jiġux adottati l-miżuri adegwati mingħajr dewmien.

2.2 Fil-fehma tal-KESE l-elementi ewlenin tal-istrateġija jistgħu jiġu elenkati taħt l-intestaturi li ġejjin:

- Is-sinjali ekonomiċi jridu jkun tajbin
- It-teknoloġiji jridu jkun tajbin
- Il-mobilizzazzjoni tal-finanzi
- L-istituzzjonijiet u l-istrutturi (pubbliċi u privati) iridu jkun tajbin
- Irid jiġi żgurat l-impenn tal-konsumaturi u tal-pubbliku
- Il-bini ta' alleanza u shubiji Ewropej għat-transizzjoni u li jiġi stabbilit fteħim generali dwar l-oġġettivi, ir-ritmu tal-miri avvanzati u speċifiċi li għandhom jinkisbu sa dati speċifiċi

2.3 **Is-Sinjali Ekonomiċi.** Minn perspettiva ta' ekonomista, l-uniku mezz l-aktar importanti sabiex isseħħ it-trasformazzjoni mehtieġa tas-settur tal-enerġija huwa li l-enerġija tiġi pprezzata kif suppost, inklużi l-esternalitajiet kollha tal-produzzjoni u l-użu tagħha. B'mod partikolari l-produzzjoni u l-użu tal-enerġija għandhom jerfġu l-ispiża shiħa tal-izvantaġġ globali tal-produzzjoni tagħha tas-CO₂ li din tikkawża.

2.4 Fil-preżent dan assolutament mhuwiex il-każ mad-dinja kollha. Il-produzzjoni u l-użu tal-enerġija xejn mhuma qed jerfghu mill-ispejjeż tal-karbonju, u f'hafna postijiet dawn ghadhom jirċievu sussidji perversi biex jitnaqqsu l-ispejjeż tal-produzzjoni tal-enerġija u tithegġeġ id-domanda ghalha kif ukoll il-produzzjoni tal-karbonju assoċjata ma' din. Il-politika tal-gejjieni ghandha timmira biex l-emissjonijiet tas-CO₂ li ġejjin mill-hruq tal-karburanti fossili jerfghu l-prezz shih tal-karbonju. Kwalunkwe sussidju li jifdal ghandu jiffoka b'hafna aktar reqqa fuq

- il-promozzjoni tar-Riċerka u l-Iżvilupp fit-teknoloġiji l-ġodda,
- l-appoġġ għall-użu ta' teknoloġiji ġodda li qed jinbtu b'livelli baxxi ta' karbonju għal perijodi limitati sakemm dawn isiru b'saħħithom u indipendenti fis-swieq,
- l-inkoraġġiment għall-użu ta' miżuri u tekniki għall-effiċjenza fl-użu tal-enerġija,
- u l-ghajjnuna għal djar ifqar u aktar vulnerabbli sabiex jiġu żgurati s-servizzi tal-enerġija li dawn jehtieġu.

2.5 L-Ewropa ghamlet xi progress fid-direzzjoni ta' strutturi ta' pprezzar ahjar. Iżda t-tahlita attwali taghha – maghmula minn hafna taxxi differenti tal-karburanti f'pajjiżi differenti, xi sussidji ta' produzzjoni residwi, sistema tal-iskambju tal-karbonju imperfetta u volatili, eċċ. – tinsab 'il bogħod milli tagħti s-sinjali tal-prezzijiet stabbli u konsistenti li huma mehtieġa biex il-fornituri u l-konsumaturi tal-enerġija jkunu jistgħu jippjanaw fiduċjużi bil-quddiem biex jagħmlu l-investimenti kbar jew żgħar. L-istrategija tal-enerġija l-ġdida ghandha tistabbilixxi għanijiet u miri ċari għal

- l-eliminazzjoni ta' sussidji perversi fis-setturi tal-enerġija u dawk relatati kemm min-naħa tal-produzzjoni kif ukoll minn dik tal-konsum
- aktar armonizzazzjoni tat-tassazzjoni tal-karburanti, il-proċessi u l-prodotti kollha li jipproduċu gass b'effett ta' serra
- l-iffissar ta' prezz xieraq tal-karbonju fis-setturi kollha, kemm jekk permezz ta' estensjoni tas-sistema tal-iskambju u l-eliminazzjoni tal-punti dgħajfa taghha, kemm jekk permezz ta' mezzi fiskali ohra
- u l-iffukar ta' kwalunkwe sussidju li jifdal fuq l-iskopijiet speċifiċi msemmija hawn fuq.

2.6 Il-prezzijiet tal-enerġija x'aktarx ser jibqgħu oghla milli kienu fil-passat (u l-provvista ta' xi sorsi ta' enerġija tal-Ewropa tista' tkun ristretta minn żmien għal żmien). L-enerġija trid tintuża bl-ikbar effiċjenza possibbli sabiex il-konsum globali tal-enerġija u l-livell ta' investment ġdid jinżammu f'livelli fattibbli. Ghandu jsir l-ikbar sforz possibbli biex tiġi promossa l-effiċjenza fl-użu tal-enerġija fis-setturi kollha.

2.7 Li l-prezzijiet ikunu tajbin huwa importanti iżda fil-fehma tal-Kumitat dan mhuwiex biżżejjed biex il-momentum jinghata spinta irriversibbli fid-direzzjoni tal-ekonomija b'livell baxx ta'

emissjonijiet ta' karbonju. Ser jinhtieġu hafna miżuri u inizjattivi ohra, b'mod partikolari fl-istadji tal-bidu qabel ma s-suq innifsu ma jkun jista' jipprovi l-impuls prinċipali.

2.8 **It-Teknoloġiji t-Tajba.** Għad iridu jsiru sforzi kbar biex jiġu promossi l-iżvilupp u l-istallazzjoni ta' sorsi ta' enerġija alternattivi, inkluża medda shiha ta' sorsi ta' enerġija rinnovabbli. Meta dawn l-alternattivi jkunu kompletament żviluppatti, dawn ghandhom isiru kompetittivi bis-shih fis-suq u m'għandhomx ikunu jehtieġu iktar appoġġ speċjali apparti mid-differenza favurijom implikata minn prezz adegwat tal-karbonju. Iżda sal-2020 hafna minn dawn it-teknoloġiji ser ikunu għadhom fi stadju ta' żvilupp u x'aktarx ser ikunu jehtieġu inkoraġġiment finanzjarju permezz tal-programmi tar-Riċerka u l-Iżvilupp, tariffi "feed-in" jew inċentivi ohra għall-investment, u appoġġ għal żvilupp adegwat tal-infrastruttura.

2.9 Hafna mis-sorsi alternattivi tal-enerġija x'aktarx ser ikunu użati bl-aktar mod effettiv bhala kontribut għall-ġenerazzjoni tal-elettriku: sabiex isir l-ahjar użu mill-kontribut tagħhom, in-netwerk tal-elettriku ser ikollu jissahhah bil-kbir u ser ikollu jitwessa' fil-livell lokali, nazzjonali u Ewropew, u jrid isir iktar "intelligenti" sabiex ikun jista' jakkomoda diversi kontributi minn hafna sorsi differenti fi skali differenti minbarra li jkollu jindirizza tendenzi ta' domanda li jvarjaw.

2.10 Il-kapaċità sekondarja (standby) jew il-hażna (flimkien ma' grilja integrata) fil-gejjieni ser ikollhom rwol saħansitra iktar importanti x'jaqdu minn dak attwali billi ser ikollhom ikampaw b'tendenzi jiżdiedu u jonqsu tal-provvista minn sorsi rinnovabbli, bhalmha hija l-enerġija mir-riħ u x-xemx, kif ukoll tendenzi ta' domanda li jiżdiedu u jonqsu. L-impjanti tal-idroelettriku, l-impjanti bbażati fuq il-bijomassa, il-faċilitajiet għall-hżin tal-gass, u possibbilment il-hażna tal-batteriji fuq skala kbira jista' jkollhom parti dejjem iktar importanti x'jaqdu għal dan il-ghan flimkien mal-impjanti tal-karburanti fossili li jifdal (b'mod partikolari l-impjanti bbażati fuq il-gass) li jkunu mghammra b'sistemi ta' hażna tal-karbonju.

2.11 Ghadd ta' kummentaturi jemmnu li l-ġenerazzjoni ġdida ta' impjanti nukleari se jkollha rwol importanti fl-ekonomija l-ġdida b'livell baxx ta' emissjonijiet ta' karbonju, u bosta pajjiżi kemm fl-Ewropa kif ukoll barra mill-Ewropa qed jieħdu passi biex itawlu l-hajja tal-impjanti eżistenti u biex jippjanaw għal impjanti ġodda. Il-maġġoranza tal-Kumitat taqbel li l-enerġija nukleari se jkollha rwol fit-transizzjoni tal-Ewropa lejn ekonomija b'livell baxx ta' emissjonijiet ta' karbonju. Iżda t-teknoloġija għall-ġenerazzjoni tal-enerġija nukleari konvenzjonali issa hija żviluppata sew, u fil-fehma tal-Kumitat kull impjant nukleari ġdid li jiġi żviluppata issa ghandu jkun obligat iħallas l-ispejjeż ekonomiċi kollha għat-thaddim, l-assigurazzjoni u eventwalment għad-diżattivazzjoni u l-hażna u r-rimi tal-iskart minghajr l-ebda sussidju esplicitu jew mohbi.

2.12 Il-faham ser jibqa' biċ-ċar sors importanti ta' enerġija, b'mod partikolari għall-ġenerazzjoni tal-enerġija, għal ghadd ta' ghexieren ta' snin li ġejjin. Sabiex jiġi minimizzat l-impatt tas-CO₂ jehtieġ li l-isforzi għall-iżvilupp u l-istallazzjoni tal-ġbir u l-hżin tad-diossidu tal-karbonju jinghataw spinta sew 'il quddiem u jiġu stabbiliti skadenzi għall-istallazzjoni tagħhom fl-impjanti kollha tal-enerġija li jahdmu bil-faham.

2.13 Jehtieġ li l-effiċjenza fl-użu tal-enerġija u d-dekarbonizzazzjoni jiġu promossi sew fis-setturi kollha, inklużi, b'mod partikolari, it-trasport, id-djar u l-bini, is-settur tal-enerġija, u l-industriji ta' enerġija intensiva.

2.14 Il-Mobilizzazzjoni tal-Finanzi. Biex tiġi implimentata din it-trasformazzjoni tas-settur tal-enerġija jehtieg li jsir investiment qawwi tul l-għoxrin sena li ġejjin (probabbilment tlieta jew erba' darbiet oghla mil-livelli tal-investiment attwali). Sabiex issir din l-espansjoni hemm bżonn strateġija Ewropea ambizzjuża biex jiġu stabbiliti objettivi ċari, u biex jinholqu qafas tar-regolazzjoni, inċentivi u appoġġ iehor li jkunu tajbin, konsistenti u ta' min joqghod fuqhom għall-industriji kkonċernati sabiex dawn ikunu jistgħu jimxu minghajr xkiel lejn il-kisba ta' dawn l-objettivi.

2.15 L-Istrutturi u l-Istituzzjonijiet it-Tajba. Din it-trasformazzjoni ser tehtieg ukoll li jissahħu sew l-arranġamenti istituzzjonali għall-ippjanar u l-iggwidar tal-iżviluppi filwaqt li jikkompla jithegġeġ suq dinamiku u kompetittiv biex isiru l-investimenti necessarji. L-ippjanar tal-provvista tal-enerġija, il-ġestjoni tal-grilja, u r-regolazzjoni tas-suq tal-enerġija u l-istrutturi tat-tariffi tiegħu l-koll għandhom jiġu eżaminati u integrati jew koordinati fil-livell Ewropew sabiex jiġi żgurati li jkunu konsistenti mal-ghanijiet tal-Istrateġija tal-Enerġija għall-2011-2020.

2.16 Il-bidliet mehtieġa ser ikollhom bżonn bidliet rapidi u sostanzjali fit-tendenzi tal-produzzjoni u l-konsum fl-ekonomija Ewropea. Min-naħa tal-produzzjoni, għandhom jinholqu haġna intrapriži u impjegji godda fil-qasam tal-enerġija hekk kif tiġi żviluppata l-enerġija rinnovabbli u prodotti u servizzi effiċjenti fl-użu tal-enerġija; fl-istess hin, fl-oqsma antiki tas-settur tal-enerġija ser jintilfu intrapriži oħra. Ser ikun hemm bżonn programm kbir ta' sensibilizzazzjoni, tahrig u tahrig mill-ġdid biex din it-transizzjoni tiġi gestita b'mod armonjuż.

2.17 Bhalissa hemm suq internazzjonali li qed jikber b'rata mgħaġġla f'dawn it-teknoloġiji u s-soluzzjonijiet il-godda li jinh-tegħu għat-trasformazzjoni tas-settur tal-enerġija. L-Ewropa għandha tespandi s-settur proprju tar-Riċerka u l-Iżvilupp u theg-geġ lill-industriji u lin-negożji tagħha biex jiżguraw post ewlieni f'dan is-suq dinamiku u kompetittiv.

2.18 L-involviment tal-Konsumaturi, l-SMEs u l-pubbliku ingenerali. Min-naħa tad-domanda, għandu jsir sforz mill-ikbar biex jiġu edukati u inċentivati l-konsumaturi u l-intrapriži lokali sabiex ikunu jistgħu jagħtu sehemhom fil-konsum intelligenti li jkun mehtieġ fil-ġejjieni. Kull tip ta' konsumatur (kemm il-kumpaniji kif ukoll id-djar) ser ikollhom bżonn informazzjoni adatta dwar l-opportunitajiet disponibbli għalihom biex ikunu jistgħu jużaw l-enerġija b'mod iktar effiċjenti u biex jassistu fit-transizzjoni għall-provvista ta' sorsi ta' enerġija rinnovabbli. F'bosta każijiet ser ikollhom bżonn ukoll inċentivi biex jadottaw miżuri ta' effiċjenza fl-użu ta' enerġija huma nfushom jew biex jinstallaw sorsi ta' enerġija rinnovabbli.

2.19 X'aktarx il-prezzijiet tal-enerġija ser jibqgħu oghla mill-passat, u l-impatti fuq djar ifqar, u jehtieg li l-persuni vulnerabbli jiġu evalwati bir-reqqa, u li l-politiki jinfasslu skont il-htieġa. Dawn id-djar għandhom ikunu l-kandidati ta' prijorità għall-ghanjuna għall-installazzjoni ta' miżuri ta' effiċjenza fl-użu tal-enerġija, kemm minhabba li dawn m'għandhomx ir-riżorsi biex jieħdu dawn il-miżuri f'idejhom, kif ukoll minhabba li l-prezzijiet oghla tal-enerġija ser ikunu aktar ta' piż fuqhom milli fuq dawh li qegħdin f'sitwazzjoni finanzjarja aħjar.

2.20 Alleanza Ewropea favur il-bidla. Sabiex titwettaq it-trasformazzjoni enormi u rapida li hemm bżonn, l-UE u l-Istati Membri tagħha għandhom jaqsmu l-kompetenzi tagħhom u jaħdmu flimkien biex jistabbilixxu l-integrazzjoni teknika u ekonomika mehtieġa tas-suq uniku tal-enerġija, u biex jinvolvu

s-setturi rilevanti tal-industrija fil-hidma lejn it-transizzjoni. L-Istrateġija tal-UE għandu jkollha responsabbiltà kongunta u implimentazzjoni kongunta.

2.21 Miri. Sabiex jinżamm ir-ritmu tal-bidla, il-Kumitat jissuġġerixxi li jkun sewi għall-istrateġija tal-UE li tistabbilixxi sensiela ta' dati ta' mira interrelatati u konsistenti għat-twettiq ta' partijiet partikolari tat-transizzjoni. Imbagħad kull mira tkun tehtieg il-miżuri proprji għall-implimentazzjoni u l-pjani ta' investiment maħduma b'kooperazzjoni mal-industrija u partijiet interessati oħra. Eżempji jistgħu jinkludu:

- Il-miri li huma diġà stabbiliti għas-sorsi rinnovabbli għall-2020, u miri oħra għall-2030, l-2040 u l-2050
- Ladarba t-tekniki jew it-teknoloġiji għall-ġbir jew it-tneħħija tal-karbonju mill-impjanti tal-karburanti fossili jiġu pprovati dan ikun jehtieg li mill-bidu jiġu inkorporati fi kwalunkwe impjant ġdid tal-karburanti fossili u li jiġu stabbiliti skadenzi għalihom biex jiġu applikati għal kull impjant eżistenti
- Dati ta' mira biex kull dar ġdida u bini iehor ġdid ikun kiseb status ta' emissorijiet ta' livell zero, u biex progressivament jiġi mghammar il-bini eżistenti
- Dati ta' mira biex b'mod progressiv il-flotta ta' vetturi ssir taħdem bl-elettriku
- Miri indikattivi għat-tneħħija tal-karbonju tal-fossili għat-tishin u t-tisjir fid-djar.

2.22 Kull waħda minn dawn il-miri u miżuri individwali għandhom jiġu integrati fl-istrateġija komprensiva għat-tnaqqis tal-gassijiet b'effett ta' serra, u jkunu konsistenti mal-mira globali ta' 20 jew 30 % tnaqqis tal-gassijiet b'effett ta' serra għall-2020.

3. Oqsma ta' prijorità għall-istrateġija l-ġdida tal-enerġija identifikati fid-Dokument ta' Konsultazzjoni tal-Kummissjoni

3.1 Grilji integrati moderni. Il-Kumitat jaqbel mal-Kummissjoni li huwa tal-ikbar importanza għall-Ewropa li tiġi żviluppata infrastruttura ta' grilja iktar b'saħħitha, iktar resiljenti, iktar intelligenti u iktar integrata. Sabiex jiġu garantiti l-iktar riżultati effiċjenti mill-enerġija rinnovabbli għandha tinghata preferenza lill-installazzjoni ta' diversi tipi ta' enerġija rinnovabbli fl-iktar postijiet adatti għal kull tip (l-enerġija mir-riħ fejn l-iktar li jagħmel ir-riħ, l-enerġija mix-xemx fejn tagħmel l-iktar ix-xemx, eċċ.), imbagħad tintuża grilja effiċjenti biex l-enerġija tiġi trasferita fejn hemm bżonn. Sabiex nilhqu l-aħjar livell possibbli fuq skala Ewropea fl-aħhar mill-aħhar ifisser li l-produzzjoni globali tal-elettriku fl-Ewropa trid titqies bhala sistema unika integrata. Għandha tiġi stabbilita "Grilja Unika Ewropea" kif ukoll proġetti kongunti u strutturi biex din tiġi ppjanata u amministrata. Il-grilja trid ikun kapaċi tamministra u topera b'mod intelligenti fil-livelli kollha sabiex tqabbal bl-aħjar mod il-provvista mad-domanda. Fost objettivi oħra, il-grilja integrata ser ikollha takkomoda l-kontribut tal-enerġija minn sorsi mbieghda (perezempju, l-installazzjonijiet tar-riħ fil-baħar jew tax-xemx fid-deżert; u l-użu ta' AC u DC f'partijiet differenti tan-netwerk ikollu jiġi ottimizzat biex jitnaqqas kemm jista' jkun it-telf tal-enerġija fin-netwerk globali.

3.2 Il-Kummissjoni u l-Istati Membri għandhom jaħdmu iktar qrib xulxin u mal-ENTSOs kollha biex jistabbilixxu struttura koordinata għall-ippjanar tal-iżvilupp u l-ġestjoni tan-netwerk integrat, inklużi l-parametri tekniċi u finanzjarji għall-bini u t-thaddim tiegħu.

3.3 Il-Kumitat jaqbel mal-Kummissjoni li ser ikun importanti li jiddaħhal il-kejl intelligenti (smart metering) f'kull livell tal-konsum, inklużi d-djar individwali. Il-konsumaturi ser ikollhom bżonn hafna u hafna għajna mill-fornituri tal-karburant u mill-korpi pubbliċi biex ikunu jistgħu jifhmu l-informazzjoni li ser jagħtuhom il-meters intelligenti u biex jingħataw għażliet ġenwini dwar kif jistgħu jużaw din l-informazzjoni biex jagħmlu l-aħjar użu mit-tendenzi tal-konsum tagħhom tal-enerġija.

3.4 Progress lejn sistema ta' enerġija b'livell baxx ta' emissjonijiet ta' karbonju. L-UE diġà hadet l-impenn li sal-2020 tnaqqas l-emissjonijiet tal-karbonju b'20 %, u bi 30 % jekk pajjiżi oħra jiehdu impenji kumparabbli. Dawn l-impenji huma xprun importanti għal hafna politiki oħra u għall-investiment fis-sistemi l-ġodda tal-enerġija li ser jinbtu minnhom. Fil-fehma tal-Kumitat ikun mixtieq li l-UE timpenja lilha nnifisha, b'konformità mal-proposta mill-Ministri tal-Ambjent tal-Ġermanja, Franza u r-Renju Unit, biex minn kmieni tidba tissikka l-mira tagħha tas-CO₂ għall-2020 sabiex sa dak iż-żmien jinkiseb tnaqqis ta' 30 % minflok l-impenn attwali ta' 20 % jekk il-kondizzjonijiet ekonomiċi u soċjali jippermettu dan mingħajr it-telf tal-kompetittività u sakemm dan it-tnaqqis isir verament flimkien mal-miżuri u l-investiment meħtieġa sabiex dan jinkiseb.

3.4.1 L-Unjoni Ewropea diġà qiegħda fit-triq it-tajba biex tikseb l-20 % tnaqqis sal-2020, (diġà nkiseb 17 % tnaqqis sal-2009) u tista' tgawdi jekk jithegġeg aktar il-fatt li l-iskadenza għat-tnaqqis tkun eqreb biex it-trasformazzjoni tal-enerġija ssehh aktar malajr, is-suq tal-kummerċ tal-karbonju jaħdem b'mod aktar effettiv, u titjeb il-pożizzjoni kompetittiva tal-Ewropa fit-tul. Iżda jekk titqies politikament, u f'termini tal-protezzjoni fuq żmien qasir tal-kompetittività tal-industrija Ewropea (b'mod partikolari s-setturi tal-enerġija intensiva), naturalment ikun hafna aktar faċli li nimxu lejn tnaqqis ta' 30 % jekk pajjiżi industrijalizzati oħrajn jimpenjaw ruhhom li jagħmlu tnaqqis kumparabbli, u jekk il-pajjiżi li qed jiżviluppaw l-aktar avvanzati jaqblu li jagħtu kontribut adegwat għall-isforz globali. Dan ikun ifisser li l-pajjiżi ewlenin kollha jaqsmu bejniethom b'mod aktar ugwali l-ispejjeż tal-investiment u l-piżijiet tal-prezz tal-enerġija għall-ġestjoni tat-transizzjoni tal-enerġija, u li r-"rilokazzjoni ta' emissjonijiet tal-karbonju" titnaqqas kemm jista' jkun.

3.4.2 S'issa l-UE ppruvat tuża l-possibbiltà li nimxu lejn mira ta' 30 % għall-2020 bhala ass għan-negozjar biex tipperswadi pajjiżi oħra jiehdu impenji simili. Iżda f'Kopenhagen u wara hareġ li din mhijiex tattika effettiva. Sadanittant, mal-mogħdija taż-żmien, bil-mod qed tintilef l-opportunità li mira oghla għall-2020 tintuża bhala mezz kif tithaffet it-trasformazzjoni tal-enerġija fi hdan l-Ewropa nnifisha.

3.4.3 Billi qed tkompli l-assenza ta' qbil globali komprensiv dwar it-tibdil fil-klima, l-UE għandha tqis li tersaq qabel lejn mira ta' tnaqqis ta' 25 % sal-2020, biex b'hekk jiġi mmirat il-livell baxx tal-firxa tat-tnaqqis li l-IPCC rakkomanda għal dik is-sena għall-pajjiżi żviluppati. Dan għandu jiżgura wkoll parti mill-benefiċċju

tat-trasformazzjoni jekk tiġi adottata mira aktar stretta mill-aktar fis possibbli, filwaqt li jinżamm il-benefiċċju tan-negozjar li jkun hemm 5 % aktar tnaqqis x'jiġi offrut biex pajjiżi oħra jithegġu jagħmlu aktar fis-sentejn li gejjin.

3.5 Pass bikri f'din id-direzzjoni jista' jwassal għal limiti iktar stretti fl-iskema tal-iskambju tal-emissjonijiet tal-karbonju u b'hekk għal prezz oghla u iktar effettiv għall-emissjonijiet tal-karbonju. Il-Kumitat jemmen li biex is-sistema tal-iskambju twas-sal għal riżultati ġenwini, għandu jiġi stabbilit prezz minimu ta' EUR 30, u għandhom isiru arrangamenti biex jiġi żgurat li jinkiseb proporzjon oghla tat-tnaqqis tal-karbonju fl-UE permezz ta' investimenti adatti, iktar mill-esportazzjoni għal partijiet oħra tad-dinja bis-sahha tal-mekkanizmu għal żvilupp nadif (Clean Development Mechanism – CDM). Madankollu, minkejja dan it-titjib, il-Kumitat xorta jemmen li huwa importanti li ma jiġux eżagerati r-riżultati li jistgħu jinkisbu mis-sistema tal-iskambju biss. Barra minn hekk jista' jirriżulta politikament u kompetittivament inaċċettabli li s-sistema tissaħħah sostanzjalment fl-UE jekk partijiet oħra tad-dinja jkomplu jzommu lura milli jiehdu azzjoni kumparabbli. Ser ikun meħtieġ li bosta politiki oħra simili għal dawk imsemmija f'din l-opinjoni jiġu introdotti taht strateġija komprensiva jekk it-trasformazzjoni tal-enerġija għandha ssehh bil-pass meħtieġ, u jista' jkun hemm bżonn li jingħataw enfasi akbar fl-istrateġija tal-gejjieni jekk is-sistema tal-iskambju tkompli tkun difettuża fil-prattika.

3.6 L-UE diġà mxiet biċċa sew fit-triq lejn it-twaqqif ta' standards minimi tal-effiċjenza fl-użu tal-enerġija għall-bini, il-vetturi u varjetà ta' prodotti u servizzi oħra. Iżda għad hemm hafna xi jsir biex dawn il-limiti jiġu estenzi u jsiru iktar stretti. U għad hemm hafna iktar xi jsir biex jiġi żgurat li dawn l-istandards kollha jiġu implimentati u rispettati. Il-Kummissjoni ser ikollha żżid il-pressjoni fuq l-Istati Membri biex jiżviluppaw pjani ta' azzjoni u politiki adegwati għall-effiċjenza fl-użu tal-enerġija.

3.7 It-tmexxija fl-innovazzjoni teknoloġika. L-innovazzjoni teknoloġika ser tkun kruċjali biex is-settur tal-enerġija jiżviluppa prodotti u servizzi ġodda, u biex il-prezzijiet tagħhom jitniżżlu f'livelli fattibbli. L-Ewropa qiegħda fil-periklu li taqa' lura wara l-kompetituri internazzjonali l-kbar f'dan is-settur, u għandha żżid ir-Riċerka u l-Iżvilupp (pubbliku u privat) fit-teknoloġiji l-ġodda prinċipali. Fil-livell Ewropew, il-Pjan Strateġiku għat-Teknoloġija tal-Enerġija (SET-Plan) għandu jiġi implimentat minnufih.

3.8 L-enerġija għandha tingħata prijorità oghla f'kull programm rilevanti tal-UE, inkluż b'mod partikolari, fil-fondi strutturali. L-Istati Membri wkoll għandhom jagħtu prijorità oghla lill-pjani ta' investiment tagħhom, b'mod partikolari dawk relatati mal-effiċjenza fl-użu tal-enerġija u l-iżvilupp ta' enerġija rinnovabbli. L-UE u l-Istati Membri għandhom jiżguraw ukoll li l-kumpaniji tas-settur privat li joperaw fil-provvista u d-distribuzzjoni tal-enerġija u li jaħdmu fuq prodotti u servizzi tal-effiċjenza fl-użu tal-enerġija jingħataw qafas ta' regolazzjoni ġust u stabbli u l-inċentivi li jwassluhom biex jaqdu r-rwol tagħhom fl-espansjoni tal-isforzi.

3.9 Il-Kumitat jaqbel li hemm rwol partikolarment importanti għall-awtoritajiet lokali u reġjonali fil-promozzjoni tal-effiċjenza fl-użu tal-enerġija fiż-żoni tagħhom u fil-koordinazzjoni tal-pjani għall-iżvilupp tal-enerġija rinnovabbli. Huwa jirrakkomanda li jkun hemm appoġġ Ewropew għall-inizjattivi eċċellenti li ilhom jiehdu l-membri tal-Patt tas-Sindki fil-qasam tal-enerġija u li għandhom jinstabu mezzi biex din l-inizjattiva tissahhah u tiġi estiża.

3.10 **Politika esterna tal-enerġija b'sahhitha u koordinata.**

Il-Kumitat jaqbel li l-UE tista' tibbenefika minn politika tal-enerġija iktar koordinata ma' pajjiżi terzi. Iżda tkun kemm tkun koordinata l-politika tagħha, l-Ewropa ser tibqa' vulnerabbli fil-livell internazzjonali jekk tibqa' dipendenti hafna fuq l-importazzjoni tal-karburanti fossili minn partijiet ohra tad-dinja, b'mod partikolari jekk dawn ikunu konċentrati f'xi ftit pajjiżi biss. Iktar ma l-UE thaffef biex tikseb livelli oġhla ta' effiċjenza, livelli iktar baxxi ta' konsum globali u inqas dipendenza fuq l-importazzjoni ta' karburanti fossili, iktar se tkun sigura l-pożizzjoni tagħha.

3.11 **Il-protezzjoni taċ-ċittadini tal-UE.** Il-Kumitat jaqbel mal-Kummissjoni li għandha tinghata prijorità għolja lill-miżuri li jgħolqu sitwazzjoni b'opportunitajiet indaqs għall-operaturi tal-enerġija fl-Ewropa, u għall-promozzjoni tat-trasparenza għall-klijenti rigward l-aspetti kollha tas-servizzi tal-enerġija li jirċievu. Kull tip ta' konsumatur (kemm il-kumpaniji kif ukoll id-djar) ser ikollu jitgħallem jagħti hafna iktar attenzjoni lit-tendenzi tal-konsum tiegħu tal-enerġija u l-opportunitajiet li ser ikunu disponibbli biex tintuża inqas enerġija b'iktar effiċjenza.

3.12 X'aktarx il-prodotti u s-servizzi tal-enerġija ser jgħolew relattivament fil-prezz u dan ser jagħti inċentiv ekonomiku f'din id-direzzjoni. Iżda kull tip ta' konsumatur, bir-raġun, ser jistenna iktar minn żidiet fil-prezzijiet biex jgħinuh jaqbad it-triq it-tajba. L-informazzjoni dwar il-karatteristiċi tal-enerġija tal-prodotti u s-servizzi ser ikollha ssir hafna iktar disponibbli, flimkien ma' informazzjoni speċifika dwar l-għażliet li ser ikunu disponibbli u l-assistenza biex issir il-bidla (pereżempju, l-għażla tat-titjib fil-prestazzjoni tal-enerġija fid-djar u bini ieħor, għażliet tat-trasport iktar ekoloġiċi, xiri u għażliet ta' vaganzi iktar ekoloġiċi, eċċ.).

Brussell, 9 ta' Diċembru 2010.

Il-President
tal-Kumitat Ekonomiku u Soċjali Ewropew
Staffan NILSSON

APPENDIĊI

It-test li ġej tal-Opinjoni tas-Sezzjoni ġie modifikat skont l-emenda li giet adottata mill-Assemblea, minkejja li mill-inqas kwart tal-voti mitfugha kienu kontra din il-bidla:

Punt 3.4

“Progress lejn sistema ta’ enerġija b’livell baxx ta’ emissjonijiet ta’ karbonju. L-UE diġà hadet l-impenn li sal-2020 tnaqqas l-emissjonijiet tal-karbonju b’20 %, u bi 30 % jekk pajjiżi oħra jiehdu impenji kumparabbli. Dawn l-impenji huma xprun importanti għal hafna politiki oħra u għall-investiment fis-sistemi l-godda tal-enerġija li ser jinbtu minnhom. Fil-fehma tal-Kumitat ikun mixtieq li l-UE timpenja lilha nnifisha, b’konformità mal-proposta mill-Ministri tal-Ambjent tal-Ġermanja, Franza u r-Renju Unit, biex minn kmieni tibda tissikka l-mira tagħha tas-CO₂ għall-2020 sabiex sa dak iż-żmien jinkiseb tnaqqas ta’ 30 % minflok l-impenn attwali ta’ 20 % jekk il-kondizzjonijiet ekonomiċi u soċjali jippermettu dan mingħajr it-telf tal-kompetittività u sakemm dan it-tnaqqis isir verament flimkien mal-miżuri u l-investiment meħtieġa sabiex dan jinkiseb. ~~Huwa diffiċli li jinkiseb dan sakemm in-nazzjonijiet industrijalizzati l-oħra ma jidhlux għall-impenn li jnaqqsu l-emissjonijiet tagħhom b’mod kumparabbli, u sakemm il-pajjiżi li qed jiżviluppaw u jinsabu aktar avvanzati mill-oħrajn ma jaqblux li jagħtu kontribut adegwat għall-isforz globali.~~”

Riżultat tal-votazzjoni dwar l-emenda: 88 vot favur 82 vot kontra u 26 astensjoni.
